

ماں باپ پر اولاد کے حقوق کے بارے میں ایک جامع اصلاحی رسالہ

مَشْعَلَةُ الْإِرْشَادِ فِي حُقُوقِ الْأَوْلَادِ

(والدین پر اولاد کے حقوق کے بارے میں راہنمائی کی قندیل)

کی تسہیل و تخریج بنام

اولاد کے حقوق

تصنیف: اعلیٰ حضرت، امام اہلسنت مجدد دین و ملت

مولانا الشاہ امام احمد رضا خان علیہ رحمۃ الرحمن

پیشکش

مجلس: المدینۃ العلمیۃ (دعوتِ اسلامی)

شعبہ کتب اعلیٰ حضرت رحمۃ اللہ تعالیٰ علیہ

ناشر

مکتبۃ المدینہ، باب المدینہ کراچی

الصلوة والسلام علیہ وعلیٰ آلہ وسلم وعلیٰ اصحابہ باحییب اللہ

نام کتاب :	مَشْعَلَةُ الْإِرْشَادِ فِي حُقُوقِ الْأَوْلَادِ
تسہیل و تخریج بنام :	اولاد کے حقوق
مصنف :	اعلیٰ حضرت امام احمد رضا خان علیہ رحمۃ الرحمن
پیش کش :	مجلس المدینۃ العلمیۃ (شعبہ کتب اعلیٰ حضرت علیہ رحمۃ الرحمن)
سن طباعت :	ربیع النور ۱۴۲۹ھ بمطابق مارچ ۲۰۰۸ء
قیمت :	
ناشر :	مکتبۃ المدینہ باب المدینہ کراچی

مکتبۃ المدینہ کی مختلف شاخیں

مکتبۃ المدینہ شہید مسجد کھارادر باب المدینہ کراچی
مکتبۃ المدینہ دربار مارکیٹ گنج بخش روڈ مرکز الاولیاء لاہور
مکتبۃ المدینہ اصغر مال روڈ نزد عید گاہ، راولپنڈی
مکتبۃ المدینہ امین پور بازار، سردار آباد (فیصل آباد)
مکتبۃ المدینہ نزد پتیل والی مسجد اندرون بوہڑ گیٹ مدینۃ الاولیاء ملتان
مکتبۃ المدینہ چھوٹی گھنٹی، حیدر آباد
مکتبۃ المدینہ چوک شہیداں میر پور کشمیر

E.mail:ilmia26@yahoo.com

Ph:4921389-90-91 Ext:1268

تنبیہ: کسی اور کو یہ کتاب چھاپنے کی اجازت نہیں ہے۔

بِسْمِ اللّٰهِ الرَّحْمٰنِ الرَّحِیْمِ

کتب اعلیٰ حضرت رحمۃ اللہ علیہ اور المدینۃ العلمیۃ

از: شیخ طریقت، امیر اہلسنت، بانی دعوتِ اسلامی حضرت علامہ مولانا
ابوبلال محمد الیاس عطار قادری رضوی ضیائی دامت برکاتہم العالیہ

الحمد لله على احسانه وفضل رسوله صلى الله تعالى عليه وآله وسلم
میرے ولی نعمت، میرے آقا علیہ السلام، امام اہلسنت، عظیم البرکت، عظیم المرتبت،
پروانہ شمع رسالت، مجدد دین و ملت، حامی سنت، ماحی بدعت، عالم شریعت،
پیر طریقت، باعثر خیر و برکت، حضرت علامہ مولانا الحاج الحافظ القاری شاہ امام
احمد رضا خان علیہ رحمۃ الرحمن بے مثال ذہانت و فطانت، کمال درجہ فقاہت اور قدیم
وجدید علوم میں کامل و سترس و مہارت رکھتے تھے۔ آپ رحمۃ اللہ تعالیٰ علیہ کی تقریباً ایک
ہزار کتب آپ رحمۃ اللہ تعالیٰ علیہ کے پچپن (۵۵) سے زائد علوم و فنون میں تبحر علمی
پر دلالت ہیں۔

آپ رحمۃ اللہ تعالیٰ علیہ کی جن قلمی کاوشوں کو بین الاقوامی شہرت حاصل ہوئی
ان میں ”کنز الایمان“، ”حداائق بخشش“ اور ”فتاویٰ رضویہ“ (تخریج شدہ ۳۳ جلدیں)
بھی شامل ہیں، آخر الذکر تو علوم و فنون کا ایسا بحر بیکراں ہے جو بے شمار و مستند
مسائل اور تحقیقاتِ نادِرہ کو اپنے اندر سموئے ہوئے ہے، جسے پڑھ کر قدردان

انسان بے ساختہ پکار اٹھتا ہے کہ امامِ اہلسنت رحمۃ اللہ تعالیٰ علیہ، سیّدنا امامِ اعظم ابوحنیفہ رحمۃ اللہ تعالیٰ علیہ کی مجتہدانہ بصیرت کا پَر تو ہیں۔ آپ رحمۃ اللہ تعالیٰ علیہ کی کُتب رہتی دنیا تک مسلمانوں کے لئے مشعلِ راہ ہیں۔ ہر اسلامی بھائی اور اسلامی بہن کو چاہیے کہ سرکارِ عالیحضرت رحمۃ اللہ تعالیٰ علیہ کی جملہ تصانیف کا حسبِ استطاعت ضرر و مطالعہ کرے۔

الحمد للہ عزوجل تبلیغِ قرآن و سنت کی عالمگیر غیر سیاسی تحریک ”دعوتِ اسلامی“ نیکی کی دعوت، احیائے سنت اور اشاعتِ علمِ شریعت کو دنیا بھر میں عام کرنے کا عزمِ مصمم رکھتی ہے، ان تمام امور کو بحسنِ خوبی سرانجام دینے کے لئے متعدد مجالس کا قیام عمل میں لایا گیا ہے جن میں سے ایک مجلس ”المدینۃ العلمیۃ“ بھی ہے جو دعوتِ اسلامی کے علماء و مفتیانِ کرام کَثْرَہُمُ اللہ تعالیٰ پر مشتمل ہے، جس نے خالص علمی، تحقیقی اور اشاعتی کام کا بیڑا اٹھایا ہے۔ اس کے مندرجہ ذیل چھ شعبے ہیں:

(۱) شعبہ کُتبِ اعلیٰ حضرت رحمۃ اللہ تعالیٰ علیہ

(۲) شعبہ درسی کُتب

(۳) شعبہ اصلاحی کُتب

(۴) شعبہ تراجم کتب

(۵) شعبہ تفتیش کُتب

(۶) شعبہ تخریج

”المدينة العلمية“ کی اولین ترجیح سرکارِ علیحضرت رحمۃ اللہ تعالیٰ علیہ

کی گراں مایہ تصانیف کو عصرِ حاضر کے تقاضوں کے مطابق حُسنِ الوُسع سہلِ اُسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون فرمائیں اور مجلس کی طرف سے شائع ہونے والی کُتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عزوجل ”دعوتِ اسلامی“ کی تمام مجالس بشمول ”المدينة العلمية“

کو دن گیارہویں رات بارہویں ترقی عطا فرمائے اور ہمارے ہر عملِ خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبدِ خضرا شہادت، جنتِ البقیع میں مدفن اور جنتِ الفردوس میں سرکارِ صلی اللہ تعالیٰ علیہ والہ وسلم کا پڑوس نصیب فرمائے۔

آمین بجاہ النبی الامین صلی اللہ تعالیٰ علیہ والہ وسلم



رمضان المبارک ۱۴۲۵ھ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

پیش لفظ

میٹھے میٹھے اسلامی بھائیو! اللہ رب العزت انسان کو والدین کے ساتھ حسن سلوک کا حکم فرماتے ہوئے ارشاد فرماتا ہے:

﴿وَوَصَّيْنَا الْإِنْسَانَ بِوَالِدَيْهِ إِحْسَانًا﴾ ترجمہ کنز الایمان: ”اور ہم نے آدمی کو حکم کیا کہ اپنے ماں باپ سے بھلائی کرے۔“ (پ: ۲۶، سورۃ الاحقاف: ۱۵)

اعلیٰ حضرت امام اہلسنت مجدد دین و ملت مولانا شاہ امام احمد رضا خان علیہ رحمۃ الرحمن قرآن وحدیث کی روشنی میں نہایت احسن انداز میں والدین کے حقوق بیان کرتے ہوئے ارشاد فرماتے ہیں:

”بالجملہ والدین کا حق وہ نہیں کہ انسان اس سے کبھی عہدہ برآ ہو وہ اس کے حیات و وجود

کے سبب ہیں تو جو کچھ نعمتیں دینی و دنیوی پائے گا سب انھیں کے طفیل میں ہوئیں کہ ہر نعمت و کمال، وجود پر موقوف ہے اور وجود کے سبب وہ ہوئے تو صرف ماں باپ ہونا ہی ایسے عظیم حق کا موجب ہے جس سے بری الذمہ کبھی نہیں ہو سکتا، نہ کہ اس کے ساتھ اس کی پرورش میں ان کی کوششیں، اس کے آرام کے لئے ان کی تکلیفیں خصوصاً پیٹ میں رکھنے، پیدا ہونے، دودھ پلانے میں ماں کی اذیتیں، ان کا شکر کہاں تک ادا ہو سکتا ہے۔ خلاصہ یہ کہ وہ اس کے لئے اللہ و رسول جل جلالہ و صلی اللہ تعالیٰ علیہ وسلم کے سائے اور ان کی ربوبیت و رحمت کے مظہر ہیں، لہذا ”قرآن عظیم“ میں اللہ جل جلالہ نے اپنے حق کے ساتھ ان کا ذکر فرمایا کہ: ﴿أَنِ اشْكُرْ لِي وَلِوَالِدَيْكَ﴾ ”حق مان میرا اور اپنے ماں باپ کا“ (پ: ۲۱، لقمان: ۱۳)۔

حدیث شریف میں ہے کہ ایک صحابی رضی اللہ تعالیٰ عنہ نے حاضر ہو کر عرض کی: یا رسول اللہ!

ایک راہ میں ایسے گرم پتھروں پر کہ اگر گوشت ان پر ڈالا جاتا کباب ہو جاتا، میں ۶ (چھ) میل تک اپنی

ماں کو گردن پر سوار کر کے لے گیا ہوں، کیا میں اب اس کے حق سے بری ہو گیا؟ رسول اللہ صلی اللہ تعالیٰ علیہ وسلم نے فرمایا: ((لَعَلَّہُ اَنْ یَّکُونَ بِطَلْقَہِ وَاحِدَۃً))، رواہ الطبرانی فی ”المؤسط“ عن بريدة رضي الله تعالى عنه۔ تیرے پیدا ہونے میں جس قدر دروڑوں کے جھٹکے اس نے اٹھائے ہیں شاید ان میں سے ایک جھٹکے کا بدلہ ہو سکے۔“

(فتاویٰ رضویہ، جلد ۲۴، ص ۴۰۱، ۴۰۲ رضا فاؤنڈیشن، لاہور)

میٹھے میٹھے اسلامی بھائیو! یقیناً والدین کے حقوق نہایت اعظم و اہم ہیں کہ اگر والدین کے حقوق کی ادائیگی میں انسان تمام زندگی مصروفِ عمل رہے تب بھی ان کے حقوق کی ادائیگی سے کما حقہ سبکدوش نہیں ہو سکتا کیونکہ والدین کے حقوق ایسے نہیں کہ چند بار یا کئی بار ادا کر دینے سے انسان بری الذمہ ہو جائے۔ لیکن جہاں شریعتِ مطہرہ نے والدین کی عزت و عظمت اور مقام و مرتبہ بیان کرتے ہوئے ان کے حقوق کی ادائیگی کا حکم دیا وہیں والدین پر بھی اولاد کے کچھ حقوق گنوائے ہیں۔

اعلیٰ حضرت امام اہلسنت و دین و ملت شاہ امام احمد رضا خان علیہ رحمۃ الرحمن نے جہاں اپنی زبان و قلم کے ذریعے باطل قوتوں کا ڈٹ کر مقابلہ فرمایا، کفر و ارتداد کا قلع قمع کیا، بدعات و منکرات کا رد فرمایا، قلوبِ مسلمین کو عشقِ رسول صلی اللہ تعالیٰ علیہ وسلم سے گرمایا، وہیں وفاقاً و موافقاً مسلمانوں کی اصلاح کے پیش نظر عائلی معاملات ہوں یا خاندانی، حقوق اللہ کی ادائیگی ہو یا حقوق العباد کی، ہر ایک موضوع پر وعظ و تبلیغ کے ذریعے رہنمائی فرماتے رہے۔ زیرِ نظر رسالہ ”مَشْعَلَةُ الْإِرْشَادِ فِي حُقُوقِ الْأَوْلَادِ“ بھی اسی سلسلہ کی ایک کڑی ہے جس میں آپ رحمۃ اللہ علیہ نے ”حقوقِ اولاد“ جیسے اہم موضوع پر قلم اٹھایا اور تفصیل سے بیان فرمایا کہ والدین پر بھی اولاد کے حقوق ہیں۔ اگرچہ ان حقوق میں سے اکثر کی ادائیگی والدین پر واجب نہیں لیکن اگر والدین اپنی اولاد کی اچھی تربیت کرنا، انہیں سچا مسلمان بنانا، دنیا و آخرت میں انہیں کامیاب و کامران دیکھنا اور خود بھی سرخرو ہونا چاہتے ہیں تو پھر ان حقوق کا خیال رکھنا ہوگا۔

آپ رحمۃ اللہ علیہ کا یہ رسالہ بھی علم کا خزانہ ہے جس میں آپ رحمۃ اللہ علیہ نے تربیت اولاد سے متعلق تقریباً اسی (۸۰) حقوق احادیث مرفوعہ کی روشنی میں صرف چند صفحات میں بیان فرما کر گویا دریا کو کوڑے میں بند کر دیا، یہ بھی آپ رحمۃ اللہ علیہ کے قلم کا کمال ہے کہ کئی صفحات پر پھیلی امحاث کو چند اوراق میں بیان فرمادیتے ہیں۔

اس رسالہ کی انہی خصوصیات کے پیش نظر **مجلس المدینۃ العلمیۃ** (دعوت اسلامی)

نے اس بات کا ارادہ کیا کہ اعلیٰ حضرت امام اہلسنت مجدد دین و ملت شاہ امام احمد رضا خان علیہ رحمۃ الرحمن کی اس زبردست اصلاحی تحریر کو بھی عوام و خواص اسلامی بھائیوں کی خدمت میں پیش کیا جائے، چنانچہ ”شعبۃ کتب اعلیٰ حضرت رحمۃ اللہ علیہ“ کے مدنی اسلامی بھائیوں نے بڑی محنت و لگن سے تسہیل، تجلّی اور تخریج وغیرہ کا کام کیا، جس کا اندازہ ذیل میں دی گئی کام کی تفصیل سے لگایا جاسکتا ہے:

- ۱۔ آیات و احادیث اور دیگر عبارات کے حوالہ جات کی مقدور بھر تخریج کی گئی ہے۔
- ۲۔ جگہ جگہ عربی الفاظ اور مشکل کلمات کی تسہیل کر دی گئی ہے تاکہ ”رسالہ“ میں بیان کیے گئے مسائل بآسانی سمجھے جاسکیں۔

۳۔ اسی طرح بقدر ضرورت حاشیہ میں شرعی مسائل بیان کر دیے گئے ہیں۔

۴۔ اسلامی بھائیوں کی سہولت کے پیش نظر اصطلاحات فقہیہ کی تعریفات عربی کتابوں سے عربی متن مع ترجمہ، آسان انداز میں بیان کرنے کی بھی سعی کی گئی ہے۔

۵۔ نئی گفتگوئی سطر میں درج کی گئی ہے تاکہ پڑھنے والوں کو بآسانی مسائل سمجھ آسکیں۔

۶۔ آیات قرآنیہ کو منقش بریکٹ ﴿﴾، متن احادیث کو ڈبل بریکٹ (())، کتابوں کے

نام اور دیگر اہم عبارات کو انورٹڈ کاماز ”“ سے واضح کیا گیا ہے۔

۷۔ آخر میں مآخذ و مراجع کی فہرست، مصنفین و مؤلفین کے نام، ان کی سن وفات اور مطابع کے ساتھ ذکر کر دی گئی ہے۔

اس کوشش میں آپ اسلامی بھائیوں کو جو خوبیاں دکھائی دیں وہ اللہ عزوجل کی عطا، اس کے پیارے حبیب نبی کریم رؤف رحیم صلی اللہ تعالیٰ علیہ والہ وسلم کی نظرِ کرم، علمائے کرام رحمہم اللہ اور بالخصوص شیخ طریقت امیر اہلسنت باقی دعوتِ اسلامی حضرت علامہ مولانا ابوبلال محمد الیاس عطار قادری دام ظلہ العالی کے فیض سے ہیں اور جو خامیاں نظر آئیں ان میں یقیناً ہماری کوتاہی ہے۔

قارئین خصوصاً علمائے کرام دامت فیضہم سے گزارش ہے کہ اس کوشش کے معیار کو مزید بہتر بنانے کے بارے میں ہمیں اپنی قیمتی آراء اور تجاویز سے تحریری طور پر مطلع فرمائیں۔ دعا ہے کہ اللہ تعالیٰ اس ”رسالہ“ کو عوام و خواص کے لیے نفع بخش بنائے!

آمین بحاجہ النبی الامین صلی اللہ تعالیٰ علیہ وآلہ وأصحابہ وبارک وسلم!

شعبۂ کُتُبِ اعلیٰ حضرت رحمۃ اللہ تعالیٰ علیہ

مجلس المدینۃ العلمیۃ

صفحہ نمبر	فہرست موضوعات	نمبر شمار
13	سائل: مرزا حامد حسن.....	1
13	باپ پر بیٹے کا حق کس قدر ہے، اور اگر وہ ادا نہ کرے تو اس کے لئے حکم شرعی کیا ہے؟.....	2
13	الجواب.....	3
13	اللہ تعالیٰ نے والد کا حق ولد پر نہایت اعظم بتایا یہاں تک کہ اپنے حق کے برابر اس کا ذکر فرمایا.....	4
13	لفظ ”ولد“ بیٹا اور بیٹی دونوں کو شامل ہے.....	5
14	بیٹا اور بیٹی باپ کی سب سے زیادہ خصوصی توجہ کے حقدار ہیں.....	6
14	جس قدر خصوص زیادہ ہوتا جاتا ہے حق اسی قدر مضبوط ہوتا جاتا ہے.....	7
14	حدیث مرفوع کی تعریف.....	8
15	اسی (۸۰) حقوق اولاد کی فہرست جو احادیث مرفوعہ سے مصنف علیہ الرحمہ نے تیار فرمائی ہے	9
15	آدمی اپنا نکاح رذیل قوم میں نہ کرے بلکہ دیندار لوگوں میں کرے.....	10
15	آدابِ صحبت کا بیان.....	11
16	اُمّ الصبیان کا معنی؟.....	12
16	بچے کے پیدا ہوتے ہی دائیں کان میں اذان اور بائیں میں اقامت کہی جائے، چھوہارا وغیرہ کوئی مٹھی چیز چبا کر اس کے منہ میں ڈالی جائے.....	13
16	ساتویں، چودھویں یا اکیسویں دن عقیقہ کیا جائے.....	14
16	لڑکے اور لڑکی کے عقیقہ کی تفصیل.....	15
17	سر کے بال اترو کر ان کے برابر چاندی خیرات کی جائے اور بچے کے سر پر زعفران لگایا جائے.....	16

17	بچے کا اچھا نام رکھا جائے یہاں تک کہ کچے بچے کا بھی	17
17	نام ”محمد“ کی برکات	18
18	جب بچے کا نام محمد رکھا جائے تو اس کا احترام کیا جائے	19
18	بچہ کو نمازی صالحہ شریف القوم عورت سے دودھ پلوایا جائے	20
19	اپنے حوائج سے جو بچے اس میں محتاج اقرباء کو شامل کرے، پہلا حق اہل خانہ کا ہے	21
19	حلال روزی بچے کو دے اور اولاد کو چھوڑ کر اکیلے نہ کھائے	22
19	بچوں سے پیار کرے اور ان کی دل جوئی کو ملحوظ رکھے	23
19	نیا پھل پہلے بچوں کو دے اور کبھی کبھار حسبِ مقدار انہیں شیرینی وغیرہ کھلائے	24
19	بہلانے کے لئے بچوں سے جھوٹا وعدہ نہ کرے	25
19	جو کچھ دے سب بچوں کو برابر دے	26
20	وہ صورت جس میں بعض اولاد کو بعض پر ترجیح دینا جائز ہے	27
20	بیمار ہونے پر بچوں کا مناسب علاج کرائے	28
20	بچے کو زبان کھلے ہی اللہ اللہ پھر کلمہ طیبہ اور تمیز آنے پر مکمل آداب سکھائے	29
20	بیٹی کو شوہر کی اطاعت کی تلقین کرے، قرآن پڑھائے اور تلاوت کی تاکید کرے	30
21	اولاد کو عقائد اسلام و سنت رسول اللہ صلی اللہ تعالیٰ علیہ وآلہ وسلم اور آپ کے آل و اصحاب کی محبت و تعظیم سکھائے	31
21	بچہ سات برس کا ہو تو اس کو نماز کی تلقین کرے، علم دین پڑھائے	32
21	توکل، قناعت و زہد وغیرہ کی تعریفات	33
23	حرص، حبِ جاہ، ریاء وغیرہ کی تعریفات	34
25	کھیلنے کا وقت دے مگر بری صحبت سے بچائے	35

26	بچہ جب دس سال کا ہو تو مار کر نماز پڑھائے.....	36
26	دس برس کے بچوں کے بچھونے الگ کر دے، جوان ہونے پر نیک سیرت عورت سے شادی کرائے.....	37
26	جوان اولاد سے نرمی کے ذریعے کام لے، ان کے لئے ترکہ چھوڑے، میراث سے اولاد کو محروم نہ کرے.....	38
26	خاص بیٹے کے پانچ حقوق.....	39
27	خاص بیٹی کے پندرہ حقوق.....	40
27	کتاہت نسواں سے متعلق وضاحت.....	41
28	ان میں اکثر حقوق مستحب ہیں جن کے چھوڑ دینے پر اصلاً گرفت نہیں جبکہ بعض حقوق ایسے بھی ہیں جن کے چھوڑ دینے پر آخرت میں مطالبہ ہوگا.....	42
28	کفو اور اس سے متعلق چند مسائل.....	43
30	مہر مثل کا بیان.....	44

بسم اللہ الرحمن الرحیم

رسالہ

مَشْعَلَةُ الْإِرْشَادِ فِي حَقُوقِ الْأَوْلَادِ^(۱)

(والدین پر اولاد کے حقوق کے بارے میں راہنمائی کی قدیل)

مسئلہ: ازسورون، ضلع ایٹھ محلہ ملک زادگان، مُرْسِلُہ (سوال بھیجے والے) مرزا حامد حسن صاحب
۷ جمادی الاولیٰ ۱۴۱۰ھ۔

کیا فرماتے ہیں علمائے دین ان مسائل میں کہ باپ پر بیٹے کا کس قدر حق ہے، اگر ہے اور وہ ادا نہ کرے تو اس کے واسطے حکم شرعی کیا ہے؟ مُفَصَّل طور پر ارقام (یعنی تفصیل کے ساتھ بیان) فرمائیے۔
بَيْنُوا تَوْجَرُوا (بیان فرمائیے، اجر پائیے)۔

الجواب

اللہ ﷻ نے اگرچہ والد کا حق وَلَد^(۲) پر نہایت اعظم بتایا (یعنی باپ کا حق بچہ پر بہت ہی عظیم بتایا) یہاں تک کہ اپنے حق کے برابر اس کا ذکر فرمایا کہ ﴿أَنْ اَشْكُرْ لِي وَلِوَالِدَيْكَ﴾^(۳) حق مان میرا

- (۱) بعض بزرگوں نے اس رسالہ کا نام ”مشعلۃ الارشاد الی حقوق الاولاد“ بھی ذکر کیا ہے۔
(۲) جیسا کہ سوال سے ظاہر ہے کہ سائل نے باپ پر بیٹے کے متعلق حقوق پوچھے جس کے جواب میں حقوق بیان کرتے ہوئے آپ رحمۃ اللہ علیہ نے لفظ ”وَلَد“ استعمال فرمایا جو بیٹا اور بیٹی دونوں ہی کو شامل ہے، والود اسم یجمع الواحد والكثیر والذكر والأنثی كما في ”لسان العرب“، المجلد الثاني، ص ۴۳۵۳، اس لیے کہ بیٹے اور بیٹی کے حقوق تقریباً ایک ہی طرح کے ہیں سوائے چند کے، جن کی مکمل تفصیل آپ رحمۃ اللہ علیہ نے بیان فرمادی۔
(۳) پ ۲۱، لقمن: ۱۴۔

اور اپنے ماں باپ کا، مگر ولد کا حق بھی والد پر عظیم رکھا ہے کہ ولد مُطلق اسلام، پھر خصوص جوار، پھر خصوص قرابت، پھر خصوص عیال، ان سب حقوق کا جامع ہو کر سب سے زیادہ خصوصیت خاصہ رکھتا ہے^(۱) اور جس قدر خصوص بڑھتا جاتا ہے حق اشد و آکد (حق اسی قدر مستحکم اور مضبوط تر) ہوتا جاتا ہے۔ علمائے کرام نے اپنی کتب جلیلہ (ذی شان کتابوں) مثلاً: ”احیاء العلوم“ و ”عین العلوم“ و ”مدخل“ و ”کیمیائے سعادت“ و ”ذخیرۃ الملوک“ وغیرہ میں حقوقِ ولد سے نہایت مختصر طور پر کچھ تعرض فرمایا (یعنی: ان مذکورہ کتابوں میں علمائے کرام رحمہم اللہ تعالیٰ نے بچوں کے حقوق پر بہت ہی کم کلام فرمایا) مگر میں صرف احادیثِ مرفوعہ حضور پر نور سید دو عالم صلی اللہ تعالیٰ علیہ وسلم^(۲) (حضور پر نور سید دو عالم صلی اللہ تعالیٰ علیہ وآلہ وسلم کی مرفوعہ حدیثوں) کی طرف توجہ کرتا ہوں۔

فصل الہی جل و علا سے امید کہ فقیر کی یہ چند حرفی تحریر ایسی نافع و جامع واقع ہو (ایسی کامل اور فائدہ مند ثابت ہوگی) کہ اس کی نظیر کتبِ مطبوعہ (بڑی بڑی کتابوں) میں نہ ملے اس بارے میں جس قدر حدیثیں بحمد اللہ تعالیٰ اس وقت میرے حافظہ و نظر میں ہیں انہیں بالتفصیل مع تخریجات لکھے (اگر ان احادیث کو تفصیل کے ساتھ بخوالہ لکھوں) تو ایک رسالہ ہوتا ہے اور غرض صرف افادۂ احکام (جبکہ مقصود صرف احکام شرعیہ سے آگاہ کرنا ہے)، لہذا سر دست فقط (اس وقت صرف) وہ حقوق کہ یہ حدیثیں ارشاد فرما رہی ہیں کمالِ تلخیص و اختصار کے ساتھ شمار کروں (یعنی مختصر طور پر حدیثوں کا مکمل خلاصہ پیش کرتا ہوں) وباللہ التوفیق:

(۱) کہ بیٹا اور بیٹی عام طور پر مسلمان ہونے، پھر خاص پڑوسی ہونے، پھر قریبی رشتہ دار ہونے اور بالخصوص اُسی کے کنبہ میں ہونے کی وجہ سے باپ کی سب سے زیادہ خصوصی توجہ کے حقدار ہیں۔

(۲) حدیث مرفوعہ: ہو ما ینتہی الی النبی صلی اللہ علیہ و علی آلہ وصحبہ وسلم غایۃ الإسناد.

یعنی: ”وہ حدیث جس کی سند نبی کریم صلی اللہ تعالیٰ علیہ وسلم تک پہنچتی ہو حدیث مرفوعہ کہلاتی ہے۔“ (”نزهۃ النظر“، ص ۱۰۴).

(۱) سب سے پہلا حق وجود و اولاد (اولاد کی پیدائش) سے بھی پہلے یہ ہے کہ آدمی اپنا نکاح کسی رذیل کم قوم (نچ ذات) سے نہ کرے کہ بری رگ (بری نسل) ضرور رنگ لاتی ہے۔

(۲) دیندار لوگوں میں شادی کرے کہ بچہ پرانا و ماموں کی عادات و افعال کا بھی اثر پڑتا ہے۔

(۳) زنگیوں حبشیوں (کالے رنگ والے شیدی لوگوں) میں قربت نہ کرے کہ ماں کا سیاہ رنگ بچہ کو بد نما نہ کر دے۔

(۴) جماع کی ابتداء بسم اللہ سے کرے ورنہ بچہ میں شیطان شریک ہو جاتا ہے^(۱)۔

(۵) اس وقت شرمگاہ زن (عورت کے مخصوص مقام) پر نظر نہ کرے کہ بچہ کے اندھے ہونے کا اندیشہ ہے۔

(۱) حضرت ابن عباس رضی اللہ تعالیٰ عنہما سے روایت ہے فرماتے ہیں کہ نبی اکرم صلی اللہ علیہ وسلم نے ارشاد فرمایا: ”جب تم میں سے کوئی اپنی بیوی سے قربت کا ارادہ کرے تو یہ دعا پڑھے: ”بِسْمِ اللّٰهِ اللّٰهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا ذَرَفْنَا“۔ یعنی: ”اللہ کے نام سے، اے اللہ! ہمیں شیطان سے محفوظ رکھ اور جو (اولاد) تو ہمیں دے اسکو بھی شیطان سے محفوظ رکھ۔“ تو اگر اس صحبت میں ان کے نصیب میں بچہ ہوا تو اسے شیطان کبھی نقصان نہ دے سکے گا۔ (صحیح البخاری، کتاب الدعوات، باب ما يقول إذا أتى أهله، ج ۴، ص ۲۱۴، الحدیث: ۶۳۸۸)۔

اس حدیث مبارکہ کی تشریح میں مفتی احمد یار خان نعیمی رحمۃ اللہ تعالیٰ علیہ ارشاد فرماتے ہیں:

”یہ دعا ستر کھولنے سے پہلے پڑھے۔“ پھر فرماتے ہیں: ”اس صحبت میں نہ شیطان شریک ہو اور نہ بچے کو شیطان کبھی بہکائے، بسم اللہ سے مراد پوری بسم اللہ الرحمن الرحیم ہے: خیال رہے کہ جیسے شیطان کھانے پینے میں ہمارے ساتھ شریک ہو جاتا ہے ایسے ہی صحبت میں بھی، اور جیسے کھانے پینے کی برکت شیطان کی شرکت سے جاتی رہتی ہے ایسے ہی صحبت میں شیطان کی شرکت سے اولاد نالائق اور بچاتی بیماریوں میں گرفتار رہتی ہے اور جیسے بسم اللہ پڑھ لینے سے شیطان کھانے پینے میں ہمارے ساتھ شریک نہیں ہو سکتا ایسے ہی بسم اللہ کی برکت سے صحبت میں شیطان کی شرکت نہیں ہوتی جس سے بچہ نیک ہوتا ہے اور آسیب وغیرہ سے بھی بفضلہ تعالیٰ محفوظ رہتا ہے، بہتر یہ ہے خاندان بیوی و دونوں پڑھ لیں۔“

(”مرآۃ المناجیح“، ج ۴، ص ۳۰-۳۱)۔

(۶) زیادہ باتیں نہ کرے کہ گونگے یا تو تلے ہونے کا خطرہ ہے۔

(۷) مرد و زن کپڑا اوڑھ لیں جانوروں کی طرح برہنہ نہ ہوں کہ بچہ کے بے حیا ہونے کا خدشہ ہے۔

(۸) جب بچہ پیدا ہو فوراً سیدھے کان میں اذان بائیں میں تکبیر کہے^(۱)؛ کہ خلل شیطان

(شیطانی وسوسے) و ”اُمّ الصبیان“^(۲) سے بچے۔

(۹) چھوہارا وغیرہ کوئی میٹھی چیز چبا کر اس کے منہ میں ڈالے کہ حلاوت، اخلاق کی فالی حسن ہے (یعنی

مٹھاس، اخلاق کے اچھے ہونے میں نیک شگون ہے)۔

(۱۰) ساتویں اور نہ ہو سکے تو چودھویں ورنہ اکیسویں دن عقیقہ کرے، دختر (بیٹی) کیلئے ایک، پسر

(بیٹے) کیلئے دو کہ اس میں بچے کا گویا رہن (گروی) سے چھڑانا ہے^(۳)۔

(۱) بہتر یہ ہے کہ دہنے کان میں چار مرتبہ اذان اور بائیں میں تین مرتبہ قامت کہی جائے۔

”بہار شریعت“، جلد ۳، حصہ ۱۵، ص ۱۵۳۔

(۲) اُمّ الصبیان: ”ایک قسم کی مرگی ہے جو اکثر بچوں کو طغم کی زیادتی اور معدے کی خرابی سے لاحق ہوتی ہے جس

سے بچوں کے ہاتھ پاؤں ٹیزھے ہو جاتے اور منہ سے جھاگ نکلنے لگتا ہے۔“ (”فربنگ آصفیہ“، جلد ۱، ص ۲۲۱)۔

(۳) صدر الشریعہ بدرالطریقہ مفتی امجد علی اعظمی رحمۃ اللہ تعالیٰ علیہ ”بہار شریعت“ میں فرماتے ہیں: ”گروی ہونے کا یہ

مطلب ہے کہ اس (بچے) سے پورا نفع حاصل نہ ہوگا جب تک عقیقہ نہ کیا جائے اور بعض نے کہا: بچہ کی سلامتی اور اسکی نشو

ونما اور اس میں اچھے اوصاف (خوبیاں) ہونا عقیقہ کے ساتھ وابستہ ہیں۔“ مزید ارشاد فرماتے ہیں: ”لڑکے کے عقیقہ

میں دو بکرے اور لڑکی میں ایک بکری ذبح کی جائے یعنی لڑکے میں نر جانور اور لڑکی میں مادہ مناسب ہے اور لڑکے کے

عقیقہ میں بکریاں اور لڑکی میں بکرا کیا جب بھی حرج نہیں اور عقیقہ میں گائے ذبح کی جائے تو لڑکے کے لئے دو حصے اور

لڑکی کے لئے ایک حصہ کافی ہے، یعنی سات حصوں میں دو حصے یا ایک حصہ۔“ نیز اسی میں ہے: ”لڑکے کے عقیقہ

میں دو بکریوں کی جگہ ایک ہی بکری کسی نے کی تو یہ بھی جائز ہے۔“ (”بہار شریعت“، جلد ۳، حصہ ۱۵، ص ۱۵۵، ۱۵۴)۔

نوٹ: مزید تفصیل کے لئے امیر اہلسنت و علماء العالی کار سالہ: ”عقیقہ کے بارے میں سوال جواب“ مطالعہ کیجئے۔

(۱۱) ایک ران والی کو دے کہ بچہ کی طرف سے شکرانہ ہے۔

(۱۲) سر کے بال اتروائے۔

(۱۳) بالوں کے برابر چاندی تول کر خیرات کرے۔

(۱۴) سر پر زعفران لگائے۔

(۱۵) نام رکھے یہاں تک کہ کچے بچے کا بھی جو کم دنوں کا گر جائے ورنہ اللہ ﷻ کے یہاں شاکي ہوگا (شکایت کریگا)۔

(۱۶) برانام نہ رکھے کہ بد فال، بد ہے (کہ بُرا شگون بُرا ہے)۔

(۱۷) عبد اللہ، عبد الرحمن، احمد، حامد وغیرہ عبادت و حمد کے نام^(۱) یا انبیاء، اولیاء یا اپنے بزرگوں میں جو

نیک لوگ گزرے ہوں ان کے نام پر نام رکھے کہ موجب برکت (باعث برکت) ہے خصوصاً نام پاک ”محمد“ صلی اللہ تعالیٰ علیہ وسلم کہ اس مبارک نام کی بے پایاں برکت بچہ کے دنیا و آخرت میں کام آتی ہے^(۲)۔

(۱) یعنی جن ناموں میں بندہ کی نسبت اسم جلالت یعنی ”اللہ“ عز وجل یا اس کے صفاتی ناموں کی طرف ہو یا جس نام میں حمد کا معنی ہو۔

(۲) نام محمد کی برکات

(۱) حضرت ابوامامہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا: ((من ولد له مولود ذکر، فسماهُ مُحَمَّدًا حَبَّالِي وَتَبَرَّكَأُ بِاسْمِي، كَانَ هُوَ وَمَوْلُوهُ فِي الْجَنَّةِ)).

یعنی: ”جس کے لڑکا پیدا ہوا اور وہ میری محبت اور میرے نام پاک سے برکت حاصل کرنے کیلئے اسکا نام محمد رکھے، تو وہ اور اس کا لڑکا دونوں جنت میں جائیں گے۔“ (”کنز العمال“، کتاب النکاح، ج ۸، الجزء ۶، ص ۱۷۵، الحدیث: ۴۵۲۱۵)۔

(۲) حضرت انس رضی اللہ تعالیٰ عنہ سے روایت ہے رسول اللہ صلی اللہ تعالیٰ علیہ وسلم ارشاد فرماتے ہیں: روز قیامت دو شخص اللہ رب العزت کے حضور کھڑے کئے جائیں گے حکم ہوگا انہیں جنت میں لے جاؤ، عرض کریں گے: =

(۱۸) جب محمد نام رکھے تو اس کی تعظیم و تکریم کرے۔

(۱۹) مجلس میں اس کیلئے جگہ چھوڑے۔

(۲۰) مارنے برا کہنے میں احتیاط رکھے۔

(۲۱) جو مانگے بڑا و جہ مناسب (اچھے طریقے سے) دے۔

(۲۲) پیار میں چھوٹے لقب بے قدر نام نہ رکھے کہ پڑا ہوا نام مشکل سے چھوٹتا ہے۔

(۲۳) ماں خواہ نیک دایہ نمازی صالحہ شریف القوم سے دو سال تک دودھ پلوئے۔

(۲۴) رذیل یا بد افعال عورت (بڑے کام کرنے والی عورت) کے دودھ سے بچائے کہ دودھ طبیعت کو بدل دیتا ہے۔

(۲۵) بچے کا نفقہ (بچے کے کھانے، پینے، کپڑے وغیرہ کے اخراجات اور) اس کی حاجت کے سب سامان مہیا کرنا خود واجب ہے جن میں حفاظت بھی داخل۔

= الہی! ہم کس عمل کی بدولت جنت کے قابل ہوئے ہم نے تو کوئی کام جنت کا نہیں کیا؟ اللہ ﷻ فرمائے گا: جنت میں جاؤ میں نے قسم ارشاد فرمائی ہے کہ جس کا نام احمد یا محمد ہو دوزخ میں نہ جائے گا۔

(”مسند الفردوس“ للذیلمی، ج ۲، ص ۵۰۳، الحدیث: ۸۵۱۵)

(۳) حضرت علی رضی اللہ تعالیٰ عنہ سے روایت ہے کہتے ہیں کہ سرکار صلی اللہ تعالیٰ علیہ وآلہ وسلم نے ارشاد فرمایا:

((ما من مائدة وضعت فحضر علیها من اسمہ أحمد أو محمد إلا قدس ذلك المنزل کل يوم مرتین)).

یعنی: ”جس دسترخوان پر کوئی احمد یا محمد نام کا ہو، تو اس جگہ پر ہر روز دوبار برکت نازل کی جائے گی۔“

(”مسند الفردوس“ للذیلمی، ج ۲، ص ۳۲۳، الحدیث: ۶۵۲۵)

نوٹ: محمد نام رکھنے کے مزید فضائل و برکات ”فتاویٰ رضویہ“، جلد ۲۲، صفحہ ۶۸۶ پر اور ”بہار شریعت“، ج ۳، حصہ ۱۶، ص ۲۱۰، ۲۱۱ پر ملاحظہ فرمائیں۔

(۲۶) اپنے حوائج و ادائے واجباتِ شریعت^(۱) سے جو کچھ بچے اس میں عزیزوں، قریبوں، محتاجوں،

غریبوں (میں) سب سے پہلے حق عیال و اطفال (اہل خانہ) کا ہے، جو ان سے بچے وہ اوروں کو پہنچے۔

(۲۷) بچہ کو پاک کماٹی سے پاک روزی دے کہ ناپاک مال ناپاک ہی عادتیں لاتا ہے۔

(۲۸) اولاد کے ساتھ تنہا خوری نہ برتے (اولاد کو چھوڑ کر اکیلے نہ کھائے) بلکہ اپنی خواہش کو ان کی خواہش کے تابع رکھے جس اچھی چیز کو ان کا جی چاہے انہیں دے کر ان کے طفیل میں آپ بھی کھائے، زیادہ نہ ہو تو انہیں کو کھلائے۔

(۲۹) خدا کی ان امانتوں کے ساتھ مہر و لطف (شفقت و محبت) کا برتاؤ رکھے، انہیں پیار کرے، بدن سے لپٹائے، کندھے پر چڑھائے۔

(۳۰) ان کے ہنسنے، کھیلنے، بہلنے کی باتیں کرے، ان کی دلجوئی، دلداری، رعایت و محافظت ہر وقت حتیٰ کہ نماز و خطبہ میں بھی ملحوظ رکھے۔

(۳۱) نیا میوہ، نیا پھل پہلے انہیں کو دے کہ وہ بھی تازے پھل ہیں نئے کو نیا مناسب ہے۔

(۳۲) کبھی کبھی حسبِ مقدور (حسب استطاعت) انہیں شیرینی وغیرہ کھانے، پہننے، کھیلنے کی اچھی چیز (جو) کہ شرعاً جائز ہے، دیتا رہے۔

(۳۳) بہلا نے کیلئے جھوٹا وعدہ نہ کرے بلکہ بچے سے بھی وعدہ وہی جائز ہے جس کو پورا کرنے کا قصد (ارادہ) رکھتا ہو۔

(۳۴) اپنے چند بچے ہوں تو جو چیز دے سب کو برابر و یکساں دے، ایک کو دوسرے پر

(۱) اپنی ضروریات اور شریعتِ مطہرہ کے مقرر کردہ واجبات کی ادائیگی مثلاً: زکوٰۃ، صدقہ، فطر اور قربانی وغیرہ۔

بے فضیلت دینی (دینی فضیلت کے بغیر) ترجیح نہ دے^(۱)۔

(۳۵) سفر سے آئے تو ان کیلئے کچھ تحفہ ضرور لائے۔

(۳۶) بیمار ہوں تو علاج کرے۔

(۳۷) حتی الامکان سخت و مؤذی (تکلیف دہ) علاج سے بچائے۔

(۳۸) زبان کھلتے ہی ”اللہ اللہ“، پھر پورا کلمہ: ”لا إله إلا الله“ پھر پورا کلمہ طیبہ سکھائے۔

(۳۹) جب تمیز آئے ادب سکھائے، کھانے، پینے، ہنسنے، بولنے، اٹھنے، بیٹھنے، چلنے، پھرنے، حیا، لحاظ، بزرگوں کی تعلیم، ماں باپ، استاد، اور دختر کو شوہر کے بھی اطاعت کے طُرُق و آداب (طور طریقے) بتائے۔

(۴۰) قرآن مجید پڑھائے۔

(۴۱) (لڑکے کو) استاد نیک، صالح، متقی، صحیح العقیدہ، سن رسیدہ کے سپرد کر دے اور دختر کو نیک پارسا عورت سے پڑھوائے۔

(۴۲) بعد ختم قرآن ہمیشہ تلاوت کی تاکید رکھے۔

(۱) ”فتاویٰ قاضی خان“ میں ہے حضرت امام ابو حنیفہ رضی اللہ تعالیٰ عنہ سے روایت ہے: ”اِنَّه لا بأس به إذا كان التفضيل لزيادة فضل في الدين فإن كانا سواء يكره.“ یعنی: ”اولاد میں سے کسی ایک کو زیادہ دینے میں کچھ حرج نہیں جبکہ اسے دوسری اولاد پر ترجیح و فضیلت دینا دینی فضل و شرف کی وجہ سے ہو، لیکن اگر سب برابر ہوں تو پھر ترجیح دینا مکروہ ہے۔“

”فتاویٰ عالمگیری“ میں ہے: ”لو كان الولد مشغولا بالعلم لا بالكسب فلا بأس بأن يفضل على غيره كذا في ”الملتقط.““ ”اگر بیٹا حصول علم میں مشغول ہو نہ کہ دنیوی کمائی میں تو ایسے بیٹے کو دوسری اولاد پر ترجیح دینے میں کوئی مضائقہ نہیں۔“

(”الفتاویٰ الہندیہ“، کتاب الہبۃ، الباب السادس، ج ۴، ص ۳۹۱)۔

(۴۳) عقائد اسلام و سنت سکھائے کہ لوح سادہ فطرت اسلامی و قبول حق پر مخلوق ہے (اس لئے کہ بچہ فطرتاً دین اسلام اور حق بات قبول کرنے کے لئے پیدا کیا گیا ہے) اس وقت کا بتایا پتھر کی لکیر ہوگا۔

(۴۴) حضور اقدس رحمت عالم صلی اللہ تعالیٰ علیہ وسلم کی محبت و تعظیم اُن کے دل میں ڈالے کہ اصل ایمان و عین ایمان ہے۔

(۴۵) حضور پر نور صلی اللہ تعالیٰ علیہ وسلم کے آل و اصحاب و اولیاء و علماء کی محبت و عظمت تعلیم کرے کہ اصل سنت و زیور ایمان بلکہ باعث بقائے ایمان ہے (یعنی یہ باتیں ایمان کی سلامتی اور بقا کا ذریعہ ہیں)۔

(۴۶) سات برس کی عمر سے نماز کی زبانی تاکید شروع کر دے۔

(۴۷) علم دین خصوصاً وضو، غسل، نماز و روزہ کے مسائل، توکل^(۱)، تقاعد^(۲)، زہد^(۳)، اخلاص^(۴)،

(۱) توکل کی تعریف: ”الثقة بالله والإيقان بأن قضاءه ما مضى، واتباع نبيه ﷺ في السعي فيما لا بد له منه من الأسباب“۔

یعنی: ”ضروری اسباب کے اختیار کرنے میں نبی اکرم صلی اللہ تعالیٰ علیہ وسلم کی اتباع کرتے ہوئے اللہ عز و جل پر بھروسہ رکھنا اور اس بات کا یقین رکھنا کہ جو کچھ مقدر میں ہے وہ ہو کر رہے گا۔“
(”القاموس الفقہیہ“، ج ۱، ص ۱۸۵)۔

(۲) قاعدت کی تعریف: ”هي السكون عند عدم المألوفات“۔

یعنی: ”روزمرہ استعمال ہونے والی چیزوں کے نہ ہونے پر بھی راضی رہنا قاعدت ہے۔“ (”التعريفات“ للخرجاني، ص ۱۲۶)۔

(۳) زہد کی تعریف: ”هو عبارة عن انصراف الرغبة عن الشيء إلى ما هو خير منه“۔

یعنی: ”کسی چیز کو چھوڑ کر ایسی آخری چیز کی طرف رغبت کرنا جو اس سے بہتر ہو۔“

(”إحياء العلوم“، کتاب الفقر والزهد، ج ۴، ص ۲۶۷)۔

(۴) اخلاص کا معنی: ”الإخلاص أن يقصد بالعمل وجهه ورضاه فقط دون غرض آخر“۔

یعنی: ”اخلاص یہ ہے کہ بندہ نیک اعمال صرف اور صرف اللہ عز و جل کی رضا اور خوشنودی کے لیے کرے۔“

(”مرقاۃ المفاتیح“، کتاب العلم، ج ۱، ص ۴۸۶)۔

تواضع (۱)، امانت (۲)، صدق (۳)، عدل (۴)، حیا (۵)، سلامتِ صدر و لسان وغیرہا (دل و زبان اور

(۱) تواضع کی تعریف: ”الضعة خاطر فی وضع النفس واحتقارها والتواضع اتباعه.“

یعنی: ”اپنے آپ کو حقیر اور کمتر سمجھنے کو تواضع کہتے ہیں۔“ (”منہاج العابدین“، الفصل الرابع، ص ۸۱)۔

(۲) ودیعت و امانت کی تعریف اور فرق: ”ہی أمانة تركت عند الغير للتحفظ قصدًا، واحتراز بالقيود الأخير من الأمانة، وهي ما وقع في يد الغير من غير قصد.“ یعنی: ”کوئی چیز قصداً کسی دوسرے شخص کی حفاظت میں دینے کا نام ”ودیعت“ ہے جبکہ کوئی چیز ایسے ہی کسی کی حفاظت میں آجائے، اگرچہ اس میں قصد و ارادہ ہو یا نہ ہو ”امانت“ کہلاتی ہے۔“ (”التعريفات“، ص ۱۷۵)۔ نوٹ: امانت و ودیعت میں عمومٌ مُطَوَّل کی نسبت ہے کہ ہر ودیعت امانت ہے لیکن ہر امانت ودیعت نہیں۔ ”الدر“، ج ۸، ص ۵۲۶۔ والودیعة هي أخص من الأمانة۔

(۳) صدق کی تعریف: ”الصدق في اللغة: مطابقة الحكم للواقع.“

یعنی: ”لغت میں قائل کی بات کا واقعہ کے مطابق ہونا صدق کہلاتا ہے۔“ (”التعريفات“ للجرجاني، ص ۹۵)۔

(۴) عدل کی تعریف: ”العدل عبارة عن الأمر المتوسط بين طرفي الإفراط والتفريط، وقيل: العدل مصدر بمعنى العدالة، وهو الاعتدال والاستقامة، وهو الميل إلى الحق.“ یعنی: ”افراط و تفريط سے بچتے ہوئے درمیان راستہ اختیار کرنا، عدل کہلاتا ہے، اور یہ بھی کہا گیا ہے کہ: عدل مصدر ہے جس کے معنی عدالت کے ہیں چنانچہ عدل در حقیقت ”اعتدال و استقامت“ ہے یعنی حق کی طرف مائل ہونے کو عدل کہتے ہیں۔“ (”التعريفات“ للجرجاني، ص ۱۰۶)۔

(۵) حیا کی تعریف: (۱) ”الحياء تغير وانكسار يعتري الإنسان من خوف ما يعاب به أو يذم.“

یعنی: ”کسی کام کے ارتکاب کے وقت مذمت اور ملامت کے خوف سے انسان کی حالت کا تبدیل ہو جانا حیا کہلاتا ہے۔“ (”عمدة القاري“، کتاب الإيمان، باب أمور الإيمان، ج ۱، ص ۱۹۸)۔

(۲) ”الحياء خلق يبعث على ترك القبيح ويمنع من التقصير في حق ذي الحق.“

یعنی: ”حیا وہ وصف ہے جو برے کام کے ترک پر ابھارتا ہے، اور حقدار کے حق کی ادائیگی میں کوتاہی سے منع کرتا ہے۔“ (”شرح صحيح مسلم“ للإمام نووي، ج ۱، ص ۴۷)۔

دیگر اعضاء کی سلامتی کی) خوبیوں کے فضائل (پڑھائے نیز)، حرص و طمع^(۱)، حُب دنیا (دنیا کی محبت)، حُب جاہ^(۲)، ریا^(۳)، عجب^(۴)، تکبر^(۵).....

(۱) حرص کی تعریف: ”الحرص فرط الشره في الإرادة وفي ”القاموس“: أسوء الحرص أن تأخذ نصيبك وتطمع في نصيب غيرك.“

یعنی: ”خواہشات کی زیادتی کے ارادے کا نام حرص ہے اور ”قاموس المحیط“ میں ہے: بُری حرص یہ ہے کہ اپنا حصہ حاصل کر لینے کے باوجود دوسرے کے حصے کی لالچ رکھے۔“

(”مرقاۃ المفاتیح“، کتاب الرقاق، باب الأمل والحرص، ج ۹، ص ۱۱۹).

(۲) حُب جاہ: ”أصل الجاه هو انتشار الصيت والاشتهار.“

یعنی: ”لوگوں میں شہرت اور ناموری چاہنا حُب جاہ ہے۔“

(”إحياء العلوم“، کتاب ذم الجاه والرياء، ج ۳، ص ۳۳۹).

(۳) ریا کی تعریف: ”الرياء ترك الإخلاص في العمل بملاحظة غير الله فيه.“

یعنی: ”اخلاص کے چھوڑ دینے کا نام ”ریا“ ہے چنانچہ اللہ رب العزت جل و علا کے علاوہ کسی اور کا لحاظ رکھتے ہوئے کوئی عمل کرنا ریا ہے۔“

(”التعريفات“ للخرجاني، ص ۸۲).

(۴) عجب کی تعریف: ”العجب هو استعظام النعمة، والركون إليها، مع نسيان إضافتها إلى المنعم.“

یعنی ”منعم حقیقی جل و علا کی نعمت و عطا کو بھول کر کسی دینی یا دنیوی نعمت کو اپنا ہی کمال تصور کرنا، اور اس کے زوال سے بے خوف ہو جانا عجب ہے۔“

(”إحياء العلوم“، کتاب ذم الكبير والعجب، ج ۳، ص ۴۵۴).

(۵) تکبر کی تعریف: ”الكبر أن يرى الإنسان نفسه أكبر من غيره.“

یعنی: ”تکبر کا معنی یہ ہے کہ انسان خود کو دوسروں سے زیادہ بڑا خیال کرے۔“

(”مفردات إمام راغب“، ص ۶۹۷).

خیانت (1)، کذب (2)، ظلم (3)، فحش (4)، غیبت (5)،

= حدیث پاک میں ہے: ”حضرت عبداللہ ابن مسعود رضی اللہ تعالیٰ عنہ روایت کرتے ہیں کہ نبی کریم صلی اللہ تعالیٰ علیہ وسلم نے فرمایا: ”جس شخص کے دل میں ذرہ برابر بھی تکبر ہو وہ جنت میں نہیں جائے گا“ ایک شخص نے عرض کی: ایک آدمی یہ پسند کرتا ہے کہ اس کا لباس اچھا ہو اور اس کے جوتے اچھے ہوں، آپ صلی اللہ تعالیٰ علیہ وسلم نے فرمایا: (إِنَّ اللَّهَ جَمِيلٌ يُحِبُّ الْحَمَالَ، الْكِبْرُ بَطْرُ الْحَقِّ وَغَمَطُ النَّاسِ)).

یعنی: ”اللہ تعالیٰ جمیل ہے اور جمال کو پسند فرماتا ہے، تکبر حق کا انکار اور لوگوں کو حقیر جانتا ہے۔“

(”صحیح مسلم“، کتاب الإیمان، باب تحریم الکبر و بیانہ، ص ۶۰-۶۱، رقم الحدیث: ۱۴۷).

(1) خیانت کی تعریف: ”الخیانة هو التصرف في الأمانة على خلاف الشرع.“

یعنی: ”اجازت شرعیہ کے بغیر کسی کی امانت میں تصرف کرنا خیانت ہے۔“

(”عمدة القاري“، کتاب الإیمان، باب علامات المنافق، ج ۱، ص ۳۲۸).

(2) کذب کی تعریف: ”الكذب: عدم مطابقة الخبر للواقع.“

یعنی: ”کہنے والے کی بات کا ظاہر کے خلاف ہونا جھوٹ ہے۔“

(3) ظلم کی تعریف: ”وضع الشيء في غير موضعه، وفي الشريعة: عبارة عن التعدي عن الحق إلى

الباطل، وهو الجور.“ یعنی: ”کسی چیز کو اس کی جگہ نہ رکھنا ظلم ہے اور شریعت میں ظلم سے مراد یہ ہے کہ کسی کا حق

مارنا یا اس کے ساتھ زیادتی کرنا۔“

(4) فحش کی تعریف: ”هو ما ينفر عنه الطبع السليم ويستنقصه العقل المستقيم.“

یعنی: ”فحش، وہ بے ہودہ باتیں اور برے افعال ہیں جن سے طبیعتِ سلیمہ نفرت کرے اور عقل صحیح خامی قرار دے۔“

(”التعريفات“ للرجحاني، ص ۱۱۷).

(5) غیبت کی تعریف: ”غیبت کے یہ معنی ہیں کہ کسی شخص کے پوشیدہ عیب کو (جس کو وہ دوسروں کے سامنے ظاہر ہونا پسند

نہ کرتا ہو) اس کی برائی کرنے کے طور پر ذکر کرنا۔“

(”بہار شریعت“، جلد ۳، حصہ ۱۶، ص ۱۳۹).

حسد (۱)، کینہ (۲) وغیرہ برائیوں کے رذائل پڑھائے۔

(۴۸) پڑھانے سکھانے میں رفیق وزمی ملحوظ رکھے۔

(۴۹) موقع پر چشم نمائی، تنبیہ، تہدید کرے (مناسب موقع پر سمجھائے اور نصیحت کرے) مگر کوسنا (بددعا) نہ دے کہ اس کا کوسنا ان کیلئے سبب اصلاح نہ ہوگا بلکہ اور زیادہ افساد (بگاڑ) کا اندیشہ ہے۔

(۵۰) مارے تو منہ پر نہ مارے۔

(۵۱) اکثر اوقات تہدید و تخویف پر قانع رہے (ڈرانے دھمکانے پر اکتفا کرے اور) کوڑا پتلی (چھری) اس کے پیش نظر رکھے کہ دل میں رعب (خوف) رہے۔

(۵۲) زمانہ تعلیم میں ایک وقت کھیلنے کا بھی دے کہ طبیعت نشاط (پُختی) پر باقی رہے۔

(۵۳) مگر زہنہار.....! زہنہار.....! (ہرگز ہرگز) بری صحبت میں نہ بیٹھنے دے کہ یارِ بد مارِ بد (بری صحبت زہریلے سانپ) سے بدتر ہے۔

(۵۴) نہ ہرگز ہرگز ”بہارِ دانش“، ”مینا بازار“، ”مثنوی غنیمت“، وغیرہ کتب عشقیہ و غزلیاتِ فسقیہ دیکھنے دے (عشق مجازی پر مشتمل کتابوں اور فسق و فجور سے بھرپور غزلوں کو نہ پڑھنے دے) کہ نرم لکڑی جدھر

(۱) حسد کی تعریف: ”تمنی زوال نعمۃ المحسود إلى الحاسد۔“ یعنی: ”کسی شخص کی نعمت دیکھ کر یہ آرزو کرنا کہ یہ نعمت اس سے زائل ہو کر مجھے مل جائے۔“
(”التعريفات“ للحرجاني، ص ۶۲۔)

(۲) کینہ کی تعریف: ”دل میں دشمنی کو روکے رکھنا اور موقع پاتے ہی اس کا اظہار کرنا کینہ ہے“، کما فی ”لسان العرب“: ”إمساك العداوة في القلب والتربُّص لفرصتها۔“
(”لسان العرب“، ج ۱، ص ۸۸۸۔)

”الحقد: أن يلزم قلبه استئقاله، والبغضة له، والنفاق عنه، وأن يدوم ذلك ويقتی۔“

یعنی: ”کینہ یہ ہے کہ انسان اپنے دل میں کسی کو بوجھ جانے، دشمنی و بغض رکھے، نفرت کرے اور یہ بات ہمیشہ ہمیشہ باقی رہے۔“
(”إحياء العلوم“، کتاب ذم الغضب والحقد والمسد، ج ۳، ص ۲۲۳۔)

جھکائے جھک جاتی ہے۔ صحیح حدیث سے ثابت ہے کہ لڑکیوں کو ”سورۃ یوسف شریف“ کا ترجمہ نہ پڑھایا جائے کہ اس میں مکر زنا (عورتوں کی خفیہ چالوں) کا ذکر فرمایا ہے، پھر بچوں کو خرافات شاعرانہ (مبالغہ آمیز یہودہ باتوں) میں ڈالنا کب بجا ہو سکتا ہے.....!

(۵۵) جب دس برس کا ہونما زمار کر پڑھائے۔

(۵۶) اس عمر سے اپنے خواہ کسی کے ساتھ نہ سلائے جدا بچھونے، جدا پلنگ پر اپنے پاس رکھے۔

(۵۷) جب جوان ہو شادی کر دے، شادی میں وہی رعایت قوم و دین و سیرت و صورت ملحوظ رکھے^(۱)۔

(۵۸) اب جو ایسا کام کہنا ہو جس میں نافرمانی کا احتمال ہو (اندیشہ ہو تو) اسے امر و حکم کے صیغہ سے نہ کہے بلکہ برحق و نرمی بطور مشورہ کہے؛ کہ وہ بلائے عقوق (نافرمانی کی مصیبت) میں نہ پڑے۔

(۵۹) اسے میراث سے محروم نہ کرے جیسے بعض لوگ اپنے کسی وارث کو (میراث) نہ پہنچنے کی غرض سے گل جائیداد دوسرے وارث یا کسی غیر کے نام لکھ دیتے ہیں۔

(۶۰) اپنے بعد مرگ (انتقال کے بعد) بھی ان کی فکر رکھے یعنی (زندگی میں) کم سے کم دو تہائی ترکہ چھوڑ جائے، ثلث (ایک تہائی مال) سے زیادہ خیرات نہ کرے۔

یہ ساٹھ حق تو پسر و دختر (بیٹا و بیٹی) سب کے ہیں بلکہ دو حق اخیر (دو آخری حقوق، نمبر ۵۹ اور ۶۰)

میں سب وارث شریک، اور خاص پسر کے حقوق سے ہے کہ:

(۶۱) اسے لکھنا،

(۶۲) پیرنا (تیرنا اور)،

(۶۳) سپہ گری (جنگی تربیت) سکھائے۔

(۱) جیسا کہ حق نمبر ۱ تا ۳ میں بیان ہوا۔

(۶۴) ”سورۃ مائدہ“ کی تعلیم دے۔

(۶۵) اعلان کے ساتھ اس کا ختنہ کرے۔

خاص دختر کے حقوق سے ہے کہ:

(۶۶) اس کے پیدا ہونے پر ناخوشی نہ کرے بلکہ نعمتِ الہیہ جانے۔

(۶۷) اسے سینا پر ونا کا تتا (سلائی، کڑھائی) کھانا پکا کر سکھائے۔

(۶۸) ”سورۃ نور“ کی تعلیم دے۔

(۶۹) لکھنا ہرگز نہ سکھائے کہ احتمالِ فتنہ (فساد کا اندیشہ) ہے^(۱)۔

(۷۰) بیٹیوں سے زیادہ دلجوئی و خاطر داری رکھے کہ ان کا دل بہت تھوڑا (چھوٹا) ہوتا ہے۔

(۷۱) دینے میں انہیں اور بیٹوں کو کانٹے کی تول برابر رکھے۔ (یعنی دونوں کو دیتے وقت مکمل عدل و انصاف کرے)۔

(۷۲) جو چیز دے پہلے انہیں دے کر بیٹوں کو دے۔

(۷۳) نو برس کی عمر سے (بیٹیوں کو) نہ اپنے پاس سلائے نہ بھائی وغیرہ کے ساتھ سونے دے۔

(۷۴، ۷۵، ۷۶) اس عمر سے خاص نگہداشت شروع کرے، شادی برات میں جہاں گانا ناچ ہو ہرگز

نہ جانے دے اگرچہ خاص اپنے بھائی کے یہاں ہو کہ گانا سخت سنگین جادو ہے اور ان نازک شیشوں

(۱) اس مسئلہ کی وضاحت مفتی آل مصطفیٰ مصباحی صاحب مدظلہ العالی نے ”فتاویٰ امجدیہ“ کے حاشیہ میں فرمائی ہے جہاں تفصیلی کلام کرنے کے بعد آخر میں ارشاد فرماتے ہیں کہ: ”الحاصل: اگر معاشرتی یا خاندانی یا شخصی حالات کے پیش نظر عورتوں کو لکھنا سکھانے میں مطلقاً احتمالِ فتنہ نہ ہو کما فی القرون الأولى تو جائز ہوگا اور اگر احتمال ہو تو احتمال کے مطابق حکم کراہت ہوگا کما فی زماننا۔“

(”فتاویٰ امجدیہ“، ج ۴، ص ۲۵۹)۔

کو تھوڑی ٹھیس بہت ہے، بلکہ ہنگاموں میں جانے کی مُطلق بندش کرے (فتکشوں میں جانے سے بالکل روک دے) گھر کو ان پر زنداں (قید خانہ کی طرح) کر دے بالا خانوں (چھتوں) پر نہ رہنے دے۔
 (۷۷) گھر میں لباس و زیور سے آراستہ کرے کہ (نکاح کے) پیام، رغبت کے ساتھ آئیں۔
 (۷۸) جب کفو طے نکاح میں دیر نہ کرے^(۱)۔

(۷۹) حتی الامکان بارہ برس کی عمر میں بیاہ دے۔

(۸۰) زِنہار.....! زِنہار.....! کسی فاسق فاجر خصوصاً بد مذہب کے نکاح میں نہ دے۔

یہ اُسی حق ہیں کہ اس وقت کی نظر میں احادیث مرفوعہ سے خیال میں آئے ان میں اکثر تو مستحبات ہیں جن کے ترک پر اصلاً مُؤاخَذہ (گرفت) نہیں..... اور بعض (کے ترک) پر آخرت میں مطالبہ ہو، مگر دنیا میں بیٹے کیلئے باپ پر گرفت و جبر نہیں، نہ بیٹے کو جائز کہ باپ سے جدال و نزاع (لڑائی جھگڑا) کرے، سوا چند حقوق کے کہ ان میں حبرِ حاکم و چارہ جوئی و اعتراض کو دخل ہے۔ (چند حقوق میں حاکم کو یہ حق حاصل ہے کہ بیٹے کو حق دینے دلوانے کے لئے باپ کو مجبور کرے، اور اسی طرح بیٹے کو باپ کے خلاف دعویٰ دائر کرنے اور اعتراض کرنے کا حق حاصل ہے، جو مندرجہ ذیل ہیں:)

(۱) کفو کے مسئلہ کی تفصیل بیان کرتے ہوئے صدرِ اشریعہ بدرِ الطریقہ مولانا مفتی محمد امجد علی اعظمی رحمۃ اللہ تعالیٰ علیہ ”بہارِ شریعت“ میں فرماتے ہیں کہ: ”کفو کے یہ معنی ہیں کہ مرد و عورت سے نسب و غیرہ میں اتنا کم نہ ہو کہ اس سے نکاح، عورت کے اولیاء کے لیے باعثِ ننگ و عار ہو، کفایت صرف مرد کی جانب سے معتبر ہے عورت اگرچہ کم درجہ کی ہو اس کا اعتبار نہیں۔“

مزید ارشاد فرماتے ہیں کہ: ”کفایت میں چھ چیزوں کا اعتبار ہے:

(۱) نسب (۲) اسلام (۳) حرفہ (پیشہ) (۴) حریت (آزاد ہونا) (۵) دیانت (۶) مال۔“

(”بہارِ شریعت“، جلد دوم، حصہ ۷، کفو کا بیان، ص ۴۶)۔

اول: نفقہ کہ باپ پر واجب ہو اور وہ نہ دے تو حاکم جبراً مقرر کرے گا، نہ مانے تو قید کیا جائے گا، حالانکہ فروع (اولاد) کے اور کسی دین میں اصول (یعنی والدین) مجبوس نہیں ہوتے۔

فی ”رد المحتار“ عن ”الذخیرۃ“ ترجمہ: ”فتاویٰ شامی“ میں ”ذخیرہ“ کے حوالے سے نقل کیا (لا یحبس والد وإن علا فی دین ولده ہے: والد اپنے بیٹے کے قرض کے سلسلے میں قید نہیں کیا وإن سفلی إلا فی النفقة؛ لأن فیہ إتلاف جاسکتا خواہ سلسلہ نسب او پر تک بلحاظ باپ اور نیچے تک بلحاظ بیٹا چلا جائے البتہ نان نفقہ نہ دینے کی صورت میں باپ کو قید الصغیر) (1)۔

کیا جائے گا؛ کیونکہ اس میں چھوٹے کی حق تلفی ہے۔

دوم: رضاعت کہ ماں کے دودھ نہ ہو تو دائی رکھنا، بے تنخواہ نہ ملے تو تنخواہ دینا واجب، نہ دے تو جبراً لی جائے گی جبکہ بچے کا اپنا مال نہ ہو، یوہیں ماں بعد طلاق و مروعیت (طلاق اور عدت گزرنے کے بعد) بے تنخواہ دودھ نہ پلائے تو اسے بھی تنخواہ دی جائے گی کما فی ”الفتح“ و ”رد المحتار“ وغیرہما (جیسا کہ ”فتح القدیر“ اور ”رد المحتار“ وغیرہ میں ہے) (2)۔

سوم: حضانت (پرورش) کہ لڑکا سات برس، لڑکی نو برس کی عمر تک جن عورتوں مثلاً ماں، نانی، دادی خالہ بھئی کے پاس رکھے جائیں گے اگر ان میں کوئی بے تنخواہ نہ مانے اور بچہ فقیر اور باپ غنی ہے تو جبراً تنخواہ دلائی جائے گی کما أوضحہ فی ”رد المحتار“۔ (جیسا کہ ”رد المحتار“ میں اس کی وضاحت کی گئی ہے) (3)۔

(1) ”رد المحتار“، کتاب الطلاق، باب النفقة، ج ۵، ص ۳۴۶۔

(2) ”رد المحتار“، کتاب الطلاق، باب الحضانة، ج ۵، ص ۲۶۸۔

(3) ”رد المحتار“، کتاب الطلاق، باب الحضانة، ج ۵، ص ۲۶۶۔

چہارم: بعد انتہائے حضانت بچہ کو اپنی حفظ وصیانت میں لینا (لڑکے کو سات اور لڑکی کو نو برس بعد اپنی حفاظت اور نگہبانی میں رکھنا) باپ پر واجب ہے، اگر نہ لے گا حاکم جبر کرے گا، کما فی ”رد المحتار“ عن ”شرح المجمع“۔ (جیسا کہ ”شرح المجمع“ سے ”رد المحتار“ میں نقل کیا گیا ہے) ^(۱)۔

پنجم: اُن کیلئے ترکہ باقی رکھنا کہ بعد تعلق حق ورثہ یعنی بحالت مرض الموت مورث اس پر مجبور ہوتا ہے یہاں تک کہ ثلث سے زائد میں اس کی وصیت بے اجازت ورثہ نافذ نہیں ^(۲)۔

ششم: اپنے بالغ بچے، پسر خواہ دختر کو غیر کفو سے بیاہ (شادی کر) دینا، یا مہر مثل ^(۳) میں غبن فاحش کے ساتھ (یعنی بہت زیادہ کی یا زیادتی کے ساتھ نکاح کرنا) مثلاً دختر کا مہر مثل ہزار ہے پانسو پر نکاح

(۱) ”رد المحتار“، کتاب الطلاق، باب النفقة، ج ۵، ص ۳۴۶۔

(۲) مرض الموت کی حالت میں وارثوں کا حق مورث کے ترکہ سے متعلق ہو جاتا ہے، اور اسی وجہ سے وارث بنانے والا اپنا مال و اسباب و رثاء کے لئے چھوڑنے پر شرعاً مجبور ہو جاتا ہے، یہاں تک کہ اگر مورث تہائی مال سے زیادہ وصیت کرے تو وارثوں کی اجازت کے بغیر ایک تہائی مال سے زیادہ میں اس مورث کی وصیت جاری نہیں ہوگی۔

(۳) عورت کے خاندان کی اس جیسی عورت کا جو مہر ہو وہ اس کے لئے ”مہر مثل“ ہے مثلاً اس کی بہن، بھتی، چچا کی بیٹی وغیرہ کا مہر۔ اس کی ماں کا مہر اس کیلئے مہر مثل نہیں جب کہ وہ دوسرے گھر لے کر آئے ہو، اور اگر اس کی ماں اسی خاندان کی ہو مثلاً اس کے باپ کی چچا زاد بہن ہے تو اس کا مہر اس کے لئے مہر مثل ہے اور وہ عورت جس کا مہر اس کے لئے مہر مثل ہے وہ کن امور میں اس جیسی ہوان کی تفصیل یہ ہے:

(۱) عمر (۲) جمال (۳) مال میں مشابہ ہو (۴) دونوں ایک شہر میں ہوں (۵) ایک زمانہ ہو (۶) عقل و (۷) تیز و (۸) دیانت و (۹) پارسائی و (۱۰) علم و (۱۱) ادب میں یکساں ہوں (۱۲) دونوں کنواری ہوں یا دونوں شیب، (۱۳) اولاد ہونے نہ ہونے میں ایک سی ہوں کہ ان چیزوں کے اختلاف سے مہر میں اختلاف ہوتا ہے۔ شوہر کا حال بھی ملحوظ ہوتا ہے مثلاً جوان اور بوڑھے کے مہر میں اختلاف ہوتا ہے۔ عقد کے وقت ان امور میں یکساں ہونے کا اعتبار ہے۔ =

کر دیا، یا بہو کا مہر مثل پانسو ہزار باندھ لینا، یا پسر کا نکاح کسی باندی سے یا دختر کا کسی ایسے شخص سے جو مذہب یا نسب یا پیشہ یا افعال یا مال میں وہ نقص (عیب) رکھتا ہو جس کے باعث اُس سے نکاح موجب عار (شرم کا باعث) ہو، ایک بار تو ایسا نکاح باپ کا کیا ہوا نافذ ہوتا ہے جبکہ نشے میں نہ ہو، مگر دوبارہ اپنے کسی نابالغ بچے کا ایسا نکاح کرے گا تو اصلاً صحیح نہ ہوگا کما قدمنا فی النکاح۔ (جیسا کہ بحث نکاح میں ہم نے اسے پہلے بیان کر دیا ہے) ^(۱)۔

ہفتم: ختنہ میں بھی ایک صورت جبر کی ہے کہ اگر کسی شہر کے لوگ چھوڑ دیں، سلطان اسلام انہیں مجبور کرے گا، نہ مانیں گے تو ان پر جہاد فرمائے گا کما فی ”الدر المختار“۔ (جیسا کہ ”در مختار“ میں ہے) ^(۲)۔

واللہ تعالیٰ اعلم

رسالہ: ”مشعلۃ الإرشاد“ ختم ہوا۔

= بعد میں کسی قسم کی کمی بیشی ہوئی تو اس کا اعتبار نہیں مثلاً ایک کا جب نکاح ہوا تھا اس وقت جس حیثیت کی تھی دوسری بھی اپنے نکاح کے وقت اسی حیثیت کی ہے مگر پہلی میں بعد کو کمی ہوگئی اور دوسری میں زیادتی یا برعکس ہوا تو اس کا اعتبار نہیں۔ (”الدر المختار“، کتاب النکاح، باب المہر، ج ۴، ص ۲۷۳-۲۷۶)۔

اگر اس خاندان میں کوئی ایسی عورت نہ ہو جس کا مہر اس کے لئے مہر مثل ہو سکے تو کوئی دوسرا خاندان جو اس کے خاندان کے مثل ہے اس میں کوئی عورت اس جیسی ہو، اُس کا مہر اس کے لئے مہر مثل ہوگا۔ (عالمگیری)

(”الفتاویٰ الہندیہ“، کتاب النکاح، الباب السابع، ج ۱، ص ۳۰۶)۔

(”بہار شریعت“، جلد دوم، حصہ ۷، مہر کا بیان، ص ۲۲-۲۳)۔

(۱) ”الفتاویٰ الرضویہ“، کتاب النکاح، باب الولی، ج ۱، ص ۵۷۹۔

(۲) ”الدر المختار“، کتاب الخنثی، مسائل شتی، ج ۱۰، ص ۵۱۵۔

﴿تَاخذ و م ر ا م ج﴾

نمبر شمار	کتاب	مصنف / مؤلف	مطبوعہ
1	کنز الامان	اعلیٰ حضرت امام احمد رضا خان (ت ۱۳۴۰ ھ)	پاک کمپنی، اردو بازار لاہور
2	احیاء علوم الدین	حجة الاسلام امام محمد الغزالی (ت ۵۰۵ ھ)	دار صادر، بیروت
3	التعريفات	سید شریف الجرجانی (ت ۸۱۶ ھ)	دار المنار للطباعة والنشر
4	الدر المختار	علامہ علاء الدین الحصکفی (ت ۱۰۸۸ ھ)	دار المعرفة، بیروت
5	بہار شریعت	صدر الشریعہ امجد علی اعظمی (ت ۱۳۶۷ ھ)	مکتبہ رضویہ، کراچی
6	رد المحتار	علامہ ابن عابدین الشامی (ت ۱۲۵۲ ھ)	دار المعرفة، بیروت
7	نزهة النظر شرح نخبة الفكر	حافظ ابن حجر عسقلانی (ت ۸۵۲ ھ)	فاروقی کتب خانہ، ملتان
8	شرح صحیح مسلم	امام یحییٰ بن شرف النووی (ت ۶۷۶ ھ)	دار الحديث، ملتان
9	صحیح البخاری	امام محمد بن اسماعیل (ت ۲۵۶ ھ)	دار الکتب العلمیہ، بیروت
10	صحیح مسلم	امام مسلم بن حجاج القشیری (ت ۲۶۱ ھ)	دار ابن حزم، بیروت
11	عمدة القاری	علامہ محمد بن احمد العینی (ت ۸۵۵ ھ)	بنگلہ اسلامک اکیڈمی
12	فتاویٰ امجدیہ	صدر الشریعہ امجد علی اعظمی (ت ۱۳۶۷ ھ)	مکتبہ رضویہ، کراچی
13	فتاویٰ قاضی خان	حسن بن منصور قاضی خان (ت ۵۹۲ ھ)	مکتبہ حقانیہ، پشاور
14	فتاویٰ رضویہ	امام اہلسنت احمد رضا خان (ت ۱۳۴۰ ھ)	رضا فاؤنڈیشن، لاہور
15	فتاویٰ ہندیہ	ملا نظام الدین اور دیگر علمائے کرام رحمہم اللہ	مکتبہ رشیدیہ، کوئٹہ
16	فتح الباری	حافظ ابن حجر عسقلانی (ت ۸۵۲ ھ)	دار الکتب العلمیہ، بیروت
17	فرہنگ آصفیہ	مولوی سید احمد دہلوی (ت ---)	سنگ میل پبلیکیشنز، لاہور
18	کنز العمال	علاء الدین علی الہندی (ت ۹۷۵ ھ)	دار الکتب العلمیہ، بیروت
19	لسان العرب	علامہ محمد بن مکرم الافریقی (ت ۷۱۱ ھ)	مؤسسۃ الاعلمی للمطبوعات، بیروت
20	مرآة المناجیح	مفتی احمد یار خان نعیمی (ت ۱۳۹۱ ھ)	ضیاء القرآن پبلیکیشنز، لاہور
21	مسند الفردوس	شیروہ بن شہر دار الدیلمی (ت ۵۰۹ ھ)	دار الفکر، بیروت
22	منہاج العابدین	حجة الاسلام امام محمد الغزالی (ت ۵۰۵ ھ)	دار الکتب العلمیہ، بیروت
23	مفردات الفاظ القرآن	علامہ راغب اصفہانی (ت ۴۲۵ ھ)	دار القلم، دمشق
24	وقار الفتاویٰ	مفتی وقار الدین قادری (ت ۱۴۱۳ ھ)	بزم وقار الدین، کراچی